

**ಶ್ರೀ ಪ್ರಸನ್ನ ವೆಂಕಟದಾಸರು ಶ್ರೀಪಾದರಾಜರನ್ನು ಸ್ತುತಿಸಿ ರಚಿಸಿದ
"ಶ್ರೀಪಾದರಾಯರೆಂಬ ಮುನಿಪಾದ ನಂಬಿರಿಂದು" ಕೀರ್ತನೆಯ
ಒಳನೋಟ**

ಐತಿಹಾಸಿಕವಾಗಿ ಹರಿದಾಸ ಸಾಹಿತ್ಯದ ಪ್ರಾರಂಭ ಮತ್ತು ಪರ್ವಯುಗ ಶ್ರೀಪಾದರಾಜರಿಂದಲೇ ಪ್ರಾರಂಭವಾಗಿ ಅದೊಂದು ಸ್ವರ್ಣಯುಗವಾಗಿತ್ತೆಂಬುದು ತಿಳಿದುಬರುತ್ತದೆ. ಹರಿದಾಸ ಸಾಹಿತ್ಯದ ಪ್ರವರ್ತಕರಾದ ಶ್ರೀಪಾದರಾಜರು ದ್ವೈತ ಸಿದ್ಧಾಂತದ ತಳಹದಿಯ ಮೇಲೆ ಹುಟ್ಟಿ ಸಂಸ್ಕೃತ ಸಾಹಿತ್ಯದ ಪ್ರಮೇಯಗಳನ್ನೊಳಗೊಂಡ ಭಕ್ತಿ ಸಾಹಿತ್ಯವನ್ನು ಸಾಮಾನ್ಯರಿಗೂ ಅರ್ಥವಾಗುವಂತೆ ಕನ್ನಡದಲ್ಲಿ ರಚಿಸಿ, ಹಾಡಿ, ನಟಿಸಿ, ಭಕ್ತಿಯ ಪರಾಕಾಷ್ಠೆಯ ಉಪಾಸನಾ ಕ್ರಮವನ್ನು ಹಾಕಿದವರು. ಅದನ್ನೇ ಅವರ ಶಿಷ್ಯರಾದ ವ್ಯಾಸರಾಯರು ಬೆಳೆಸಿ ವ್ಯಾಸಕೂಟದಂತೆ ದಾಸಕೂಟ ರಚಿಸಿ ದಾಸ ಸಾಹಿತ್ಯವನ್ನು ಕೂಡ ಒಂದು ಕೈವಲ್ಯ ಸಾಧನಾ ಮಾರ್ಗವನ್ನಾಗಿ ಮಾಡಿದ ಮಹಾಮಹಿಮರು.

ಕನಕ-ಸುರಂದರ ದಾಸರ ನಂತರ ಬಂದ ಹಿರಿಯ ಹರಿದಾಸರೆಂದರೆ ಶ್ರೀ ಮಹಿಪತಿ ದಾಸರು, ಪ್ರಸನ್ನ ವೆಂಕಟದಾಸರು, ನಂತರ ವಿಜಯದಾಸರು, ಗೋಪಾಲದಾಸರು, ಜಗನ್ನಾಥದಾಸರು. ಮಹಿಪತಿ ದಾಸರು ಶ್ರೀಪಾದರಾಜರ ಮೇಲೆ ರಚಿಸಿದ ಕೃತಿಗಳು ದೊರಕಿರುವುದು ಕಂಡುಬರುವುದಿಲ್ಲ. ಬಹುಶಃ ಪ್ರಸನ್ನ ವೆಂಕಟದಾಸರ ಈ ಕೃತಿ ಕೊನೆಯ ಲಿಪಿ ಘಟ್ಟದ ದಾಸರ ಕೃತಿಗಳಲ್ಲಿ ಮೊದಲಿನದು ಎಂದು ಕಾಣುತ್ತದೆ.

ಈ ಕೀರ್ತನೆಯಲ್ಲಿ ಶ್ರೀ ಪ್ರಸನ್ನ ವೆಂಕಟದಾಸರು ಶ್ರೀಪಾದರಾಜರನ್ನು ಅನನ್ಯ ಭಕ್ತಿಪೂರ್ವಕವಾಗಿ ಸ್ತುತಿಸಿದ್ದಾರೆ.

ಶ್ರೀಪಾದರಾಯರೆಂಬ ಮುನಿಪಾದ ನಂಬಿರಿಂದು || ಪ||
ತಾಪಸ ಮುನಿಘನ ಹೇಮವರ್ಣಸುತ
ಶ್ರೀಪತಿ ಪದಯುಗ ಧ್ಯಾನಾನಂದಿತ || ಅ.ಪ||

"ಶ್ರೀಪಾದರಾಯ(ರಾಜ)ರೇ ತಾವು ತಪೋಮುನಿಗಳಲ್ಲಿ ಉತ್ತಮರಾದವರು, ಯತಿಶ್ರೇಷ್ಠರು. ಹೇಮವರ್ಣಸುತ ಅಂದರೆ ಸ್ವರ್ಣವಲ್ಲಿ ತೀರ್ಥರಿಗೆ ಅತಿ ಪ್ರೀಯರಾಗಿ ಅವರ ಶ್ರೇಷ್ಠ ಪೀಠದ ಪರಂಪರೆಗೆ ಅಲಂಕಾರ ತಂದ ಮಹಿಮಾನ್ವಿತರಾದ ತಾವು ಹರಿಯ ಪಾದದಲ್ಲಿ ಧ್ಯಾನಾಸಕ್ತರಾಗಿ ಆನಂದವನ್ನು ಪಡೆದವರು" ಎಂದು ಸ್ತುತಿಸಿ ಮುಂದಿನ ನುಡಿಯಲ್ಲಿ ಶ್ರೀಪಾದರಾಜರ ಜ್ಞಾನ ಸಂಪತ್ತು, ಆಧ್ಯಾತ್ಮಿಕ ತೇಜಸ್ಸು ಹಾಗೂ ಅವರ ವಿದ್ಯಾಗುರುಗಳ ಅನುಗ್ರಹ ಪಡೆದದ್ದು ಬಹಳ ಸುಂದರವಾಗಿ ವರ್ಣಿಸಿದ್ದಾರೆ.

ನಿಗಮಾಗಮಗಳಲ್ಲಿ ಅಗಣಿತ ಜ್ಞಾನ ಹೊಂದಿ |
ಯುಗಳ ಶ್ರೀಗಳ ದಿವ್ಯಾನುಗ್ರಹ ಪಡೆದು ನಿತ್ಯ ||
ಬಗೆ ಬಗೆಯಲಿ ಜಗದುದರನ ಗುಣ ಕ್ರಿಯೆ |
ಜಗಕರುಹಿದ ಗುರು ಮರುತ ಮತಾಗ್ರಜ || ೧||

ಇಲ್ಲಿ ನಿಗಮ-ಆಗಮ, ವೇದ-ಶಾಸ್ತ್ರ ಅಧ್ಯಯನಗಳಲ್ಲಿ ತಾದ್ಯಾತ್ಮಕೆ ಹೊಂದಿ ಅಮೂಲ್ಯವಾದ ಅಗಣಿತ ಜ್ಞಾನವನ್ನು ಹೊಂದಿದ ನೀವು ಯುಗಳ ಶ್ರೀಗಳ ಅಂದರೆ ಶ್ರೀ ಸ್ವರ್ಣವಲ್ಲಿ ತೀರ್ಥರ ಅತಿ ಪ್ರೀಯ ಶಿಷ್ಯರಾಗಿ ಮತ್ತು ಶ್ರೀ ವಿಭುದೇಂದ್ರ ತೀರ್ಥರಲ್ಲಿ ಅಧ್ಯಯನ ಮಾಡಿ ತಮ್ಮ ಪ್ರಕಾಂಡ ಜ್ಞಾನ, ಪ್ರತಿಭೆ-ಪಾಂಡಿತ್ಯದಿಂದ ಅವರಿಗೂ ಅತೀ ಪ್ರೀಯರಾಗಿ ಇಬ್ಬರೂ ಮಹಾಮಹಿಮೆ ಶ್ರೀಗಳಿಂದ ದಿವ್ಯ ಅನುಗ್ರಹದೊಡನೆ ನಾನಾ ರೀತಿಯಲ್ಲಿ ಜಗತ್ತಿನ ಒಡೆಯನಾದ ಭಗವಂತನ ಗುಣಕ್ರಿಯೆಗಳನ್ನು ಜಗತ್ತಿಗೆ ಸಾರಿ ಅರುಹಿದ ಮಧ್ವಮತದ ಅಗ್ರಜರು ನೀವು ಎಂದು ಅನನ್ಯವಾಗಿ ಸ್ತುತಿಸಿದ್ದಾರೆ.

ಇನ್ನು ೨ನೇ ನುಡಿಯಲ್ಲಿ:

ಧರೆಯೊಳಧಿಕವಾದ ಮರುತ ಮತ ತತ್ವವಾದ |
ಸಾರಿ ಸುಜನರ ಪೊರೆದ ಹರಿಯ ಪಾರಮ್ಯತೋರ್ಧ ||
ಸೂರಿಗಳರಸನ ಆರಾಧಿಸುತಲಿ |
ನರಮೃಗತೀರಥದಲ್ಲಿರುತಿಹ ಯತಿ ||

||೨||

ಧರೆಯೊಳಧಿಕವಾದ ಅಂದರೆ ಜಗತ್ತಿನಲ್ಲಿ ಅತಿ ಶ್ರೇಷ್ಠವಾಗಿ ಮೆರೆದಂಥ ಎಲ್ಲ ಪುಣ್ಯಜೀವರಿಗೆ ಉದ್ಧಾರ ಮಾರ್ಗ ತೋರಿಸುತ್ತಿರುವ ನೀವು ಮಧ್ವ ಮತವನ್ನು ಜನಸಾಮಾನ್ಯರ ಹೃದಯಕ್ಕೂ ತಟ್ಟುವಂತೆ ಭಕ್ತಿ ಕೀರ್ತನೆಗಳ ರಚಿಸಿ ಭಕ್ತಿಯ ಪರಾಕಾಷ್ಠತೆಯ ಉಪಾಸನಾ ಕ್ರಮದ ಮೂಲಕ ಸಾರಿದ ಮಹಾತ್ಮರಾದ ನೀವು (ಸೂರಿಗಳರಸನ ಅಂದರೆ) ದೇವಾನು ದೇವತೆಗಳ ಅರಸನಾದಂಥ ಹದಿನಾಲ್ಕು ಲೋಕಕ್ಕೆ ಒಡೆಯನಾದಂಥ ಶ್ರೀಹರಿಯನ್ನು ಧ್ಯಾನಿಸುತ್ತ (ನರಮೃಗತೀರಥದಲ್ಲಿ) ನರಸಿಂಹ ತೀರ್ಥವೆಂಬ ಪವಿತ್ರ ಕ್ಷೇತ್ರದಲ್ಲಿ ನೆಲೆ ನಿಂತು ಭಕ್ತರನ್ನು ಪೊರೆಯುತ್ತಿರುವಿರಿ ಎಂದು ಸ್ತುತಿಸಿದ್ದಾರೆ.

ಇನ್ನು ಕೊನೆಯ ನುಡಿಯಲ್ಲಿ ಅವರ ಆರಾಧ್ಯ ದೇವರಾದ ಗೋಪಿನಾಥನ ಲೀಲೆಗಳನ್ನು ವರ್ಣಿಸುತ್ತ:

ಚಲಾಚಲ ಚನ್ನಿಗ ಮೂಲ ಗೋಪಿನಾಥನ್ನನ |
ಸಲ್ಲಲಿತ ಲೀಲೆಗಳ ತಿಳಿಸಿ ಬಲ್ಲವನಾದ ||
ಕಲಿಯ ಕಲ್ಮಷ ಕಳೆದಿಳಿಸುರರಿಗೆ |
ಒಲ ಪ್ರಸನ್ನಂಕಟನೊಲುಮೆಯ ಕೊಡಿಸಿದ ||

||೩||

ನಿಮ್ಮ ಆರಾಧ್ಯ ದೇವನಾದ ಗೋಪಿನಾಥನು ಎಂಥವನು, ಸಕಲ ಲೋಕವನ್ನು ಮರಳುಗೊಳಿಸುವಂಥ ಚಲುವ ಚನ್ನಿಗ. ಅಂಥವನ ಲೀಲೆಗಳನ್ನು ಕೊಂಡಾಡುತ್ತ ನಿಮ್ಮನ್ನು ಸ್ತೋತ್ರಮಾಡಿದವರ/ಸ್ತುತಿಸಿದವರ ಸಕಲ ಪಾಪಗಳನ್ನು ಕಳೆಯುತ್ತ ನರಸಿಂಹ ತೀರ್ಥದಲ್ಲಿ ನೆಲೆ ನಿಂತು ನಿಮ್ಮ ಮೂಲಕ ಅವರಿಗೆಲ್ಲ ಭಗವಂತನ ಒಲುಮೆ ಸಿಗುವಂತೆ ಅನುಗ್ರಹಿಸುತ್ತಿರುವಿರಿ ಎಂದು ಶ್ರೀ ಪ್ರಸನ್ನ ವೆಂಕಟದಾಸರು ಶ್ರೀಪಾದರಾಜರನ್ನು ಸ್ತೋತ್ರ ಮಾಡಿದ್ದಾರೆ.

- ಶ್ರೀಮತಿ ರೇಖಾ ಕಾಖಂಡಕಿ
ಶ್ರೀ ಪ್ರಸನ್ನ ವೆಂಕಟ ಸಂಶೋಧನಾ ಪ್ರತಿಷ್ಠಾನ ಟ್ರಸ್ಟ್ (ಠ)
15, ಮಂತ್ರಾಲಯ, ಪ್ರಶಾಂತಿ ನಗರ, 9ನೇ 'ಬಿ' ಮುಖ್ಯ ರಸ್ತೆ,
ಇಸ್ರೋ ಲೇಔಟ್, ಬೆಂಗಳೂರು-560111
ದೂರವಾಣಿ. 080-26665398